

፬ ዘጽጌ 2005 ዓ.ም. (ጥቅምቲ 28፥ 2012)

ምስ ማርያም ኮንካ ምስጢር እምነት ርኢካ ምኽክል



(ወርኒ ጥቅምቲ ሓንቲ ካብተን ቅ.ሚካኤል ብኸብሪ ዝገኘረለን እያ ስለዚ ንቅዱስ ሚካኤል ሊቀ መላእክት ጸልየልና ሓግዘና ከምቲ ንደቂ እሳርኤል ዝመራሕካ ሎሚ ንኦሪ እውን ኣብ ሕይወትና ምርሓና ንበሎ)።

መዝሙር: በጊዜሁ ኅለፈ ክረምት. ።

ንባባት: ዕብ 5: 1-6፤ 1ጴጥ 1: 21-ፍ፤ ግ.ሓ. 22: 1-6፤ ማር 10: 46-52

ስብከት: “ ኣንተ ፈጠርኪ ፀሐየ ወወርኅ፥ ወኣንተ ገበርኪ ኣድባሪ ወምድረ ኩሎ፥ ክረምተ ወሓጋየ ዘኣንተ ፈጠርኪ”። መዓልትን ለይትን ፈጠርኪ ወርኅን ፀሓይን ገበርኪ፥ ንምድሪ ወሰን ገበርኪላ ሓጋይን ክረምትን ፈጠርኪ” መዝ. 74: 16~17።

መዝሙር: ክረምቲ ብግዚኡ ሓሊፉ በረኽት ተተኺሎ፥ ዕምባባታት ዓምበቡ፥ ኣብ ገነት ናርዶስ ቃርፋን ለሚንን ትርንጎታትን ፈረየ፥ ክርስቶስ ሰንበት ሰርዐ፥ ሰናይ ንዝጸገውና ነምስግኖ።

ክርምቲ ስለ ዝሓለፈ ሓዲስ ሕይወት ሓዲስ ርክብ ምስ ኣምላኽ ክንምህር ዝሕግዘና እዋን። ማርያም ካብቲ ሓደ ዘፍልጣ ንነገራት ክሕደሱ ትሕግዝ። ምሕረት ኣምላኽ ብመንጎኝነት ማርያም ተፈጺሙ። ሓዲስ ርክብ ምስኣምላኽ ክንከፍት ባብ ከፊታትልና። ኣብ ኩሎ ሕይወታ መንጎኛ ምኽን እዩ። ኣብ ቃና ዘገሊላ ኣብ ዝተገብረ መርዓ ነቲ ዘጋጠመ ጸገም ሓዲሳ ሓዲስ ኩነት ፈጠራ፥ ንሕፍረት ኣብ ክብረት ንጓሂ ኣብ ሓጎስ ቀይራቶ። ከምኡ ነታ ቀዳመይቲ ማሕበር ክርስቶስ ኣብ ጽርሓ ጽዮን ብሓደ ብፍርሒ ሕጂዶ ሕጂ ይቀትሎና እናበለት ተሸቑራራ ዝነበረት ሓዲስ መንፈስ ጽንዓት ትብዓት ኣልቢሳታ ብሓደ ጸሎት ምሂራታ፥ ሽዑ ዘጸናንዕ ዝመርሕ መንፈስ ቅዱስ ድሮ ንሳ ለቢሳቶን ተቐቢላቶን ዝነበረት ክትለብስ ኣሰናድያታ። ሎሚ ንሕና እውን ኣብ ማርያም እንተ ቀረብና እንተ ለመናያ እንደልዩ ጸጋ ክትልምነልና ኣብኣ ክንቀርብ እሞ ንኹሎ ዘብርህ መንፈስ ቅዱስ ክንቅበል ሓግዘና ንበላ። ነቲ ንሳ ክትርእዩ ዝኽክለት ዕብየት እምነትና ርኣና ክንእል እዚ እዋን ሓጋዚና ስለ ዝኾነ ሓግዘና ንበላ።

ዝተነበ ወንጌል ፍሉይ ትምህርቲ ይህበና። እዚ ኣብ ማርቆስ ናይ መጨረሻታ ተኣምራት ዝነገሮ እዩ ድሕርዚ ብዛዕባ ተኣምራት ኢየሱስ ዝገበሮ ኣየዘንትውን። ንሓደ ዕዉር ብመገዲ ክሓልፍ እንከሎ ዘሕወዮ የዘንትወልና። ቅድሚ ነዚ ምዕራፍ ምንባብና ነቲ ቅድሚኡ ዘሎ ምዕራፋትን ኢየሱስ ኣበናይ እዋን ከምዝበሎን ክንርኢ ይግብኣና። ማርቆስ ነዚ ከዘንትወልና እንከሎ ድሕሪ

ነውሕ አስተምህሮን ሰለስተ ጊዜ ብዛዕባ ሕማማቱ ምስተዛረበም ግን ክርድእዎ ከምዘይክአሉን ድሕሪ ምዕዛብ ከምዝበሎ ንርኢ (8:27~10:45)። ኣብ ምዕ. 7 ብዛዕባ ንሓደ ዓባስን ጸማምን ከምዘሕወየ ከም ዝሃረብን ዝሰምዕን ከምዝገበረ ይነግረና። ኣብዚ ሓዋርያት ተኸታሊ ክርስቶስ ምዃን እንታይ ማለት ምዃኑ ክርድኡ ዘይክአሉ ይመስሉ። ብመንፈስ ዓዊሮም ነቲ ንሱ ዝብሎ ክሰምዑ ኣይክአሉን። ነቲ ኣብ ቅድሚኡም ዝገበሮ ኩሉ ክርእዩ ኣይክአሉን። ሓደ ተኸታሊ ኢየሱስ ክሰምዕ ክርዳእን ነቲ ዝሰምዖን ዝተረድኦን ከኣ ምስ ካልኦት ክካፈሎ እዩ ጸዋዕተኡ። ኣብ ምዕ. 8 ክልተ ዓይነት ናይ ምሕረት ስራሕ ንሓደ ዕዉር ዝገበሮ የዘንተወልና፡ እዚ ኸኣ ነቲ ናይ ሓዋርያት ቀስ ብቐስ እናተረድኦም ዝመጽእ ዝነበረ ንናይ ኢየሱስ ተልእኮን መንነትን ክገልጽ ኢሉ ዘቕርቦ እዩ። እዚ ክፍሊ ንሓደ ዕዉር ከምዝርኢ ከምዝገበረ ብምትራኽ ይዛዝም።

ባርጢሜዎስ ዕዉር ዝነበረ ንኢየሱስ ክፈልጦን ክርእዮን ክኢሉ። ናይ ብሓቂ ተኸታሊ ኢየሱስ ይኸውን። እዚ ብመደብ ማርቆስ ዘቕርቦ ዘሎ ኣቀራርባ እዩ። ብኻልእ ኣዘራርባ እቶም ሕማቓት ንጹጋት(ባርጢሜዎስ) ኮይኖም ዝርከቡ ሰባት ነቲ ሓቓኛ መገዲ ክሕዙ እንከለዉ እቶም ጥዑያት ፈላግትን እሙናትን (ሓዋርያት) ዝብሃሉ ኸኣ ነቲ ግጉይ መገዲ ክሕዙ እንከለዉ ዝኸውን እዩ።

ኢየሱስ ምስ ኣድእቱን ብዙሕ ህዝብን ተኸቲሎም ንእያሪኮ ሓዲጉ ኣብ ኢየሩሳሌም ገጹ ኣብ መገዲ ነዚ ዕዉር ከም ዘሕወዮ ማርቆስ ይነግረና። ኢያሪኮ ካብ ኢየሩሳሌም ሰሜን ምስራቕ ኣብ መገዲ ኢየሩሳሌም እያ እትርከብ። እዚ ኣብቲ ዝሰዕብ ታሪኽ ዓቢ ትርጉም ኣልኦ። ባርጢሜዎስ ዕዉር ሰብ ብስሙ ብስም ኣብኡን ዝፍለጥ ኣብ ጫፍ መገዲ ኮይኑ ዝልምን ዝነበረ ነቲ ብጥቕኡ ዝሓልፍ ዝነበረ ድምጺ ብዙሓት ሰባት ሰሚዑ እንታይ ከምዝኾነ ምስ ሓተተ ኢየሱስ ከምዝሓልፍ ዘሎ ነጊሮም። ንሱ ቅድሚ እዚ ብዛዕባ ኢየሱስ ከም ዝፈልጥ ከም ዝሰምዔን ኣብኡ ከም ዝኣምንን ዝሕብረና ሓንቲ ነገር የለን፤ ምናልባት ብዛዕባ ኢየሱስ ከምዘሕዊ ሰሚዑ ነሩ ይኸውን እዩ። ንሱ ብዝሓተቶ መሰረት ኢየሱስ ብዓል ናዝሬት ይሓልፍ ኣሎ ምስ በልዎ ነፍሱ ኣብ ክርስቶስ ብእምነት ተወሊዓ ዓው ኢሉ ርድኣኒ እናበለ ክጽውዕ ጀሚሩ። ወዲ ዳዊት ርድኣኒ እናበለ ጸዊዑ ኣብዚ ኢየሱስ እቲ መስሕ ምዃኑ ኣሚኑ ብነብያዊ ስሙ ይጽውዖ። ንሱ ዝሓተቶ ገንዘብ ሓገዝ ኣይኮነን ሓቲቱ እንታይ ድኣ ክሓዊ እዩ ሓቲቱ።

ኣብዛ ስቓይ መከራ ዝበዝሓ ዓለምና ከምዚ ነዚ ዕዉር ዝነበረ ዓለሙ ከምኡ ስለ ዘሎና ኣብ ወሰን መገዲ ጉዕዞ ሕይወትና ንረድኤት ክንጽውዕ ኣይስምዓናንዶ ኹይኑ ይርከብና? ነናትና ጸገም ዘሎና ኣብ መገዲ ጉዕዞ ሕይወትና ርድኣና ክንብል ግቡእ እዩ። ኣእምሮና ብርሃን ቅድስና ሃረር ክብል ዝያዳ ጸጋ የድልየና። ከምዚ ዕዉር ዓው ኢልና ኢየሱስ ወዲ ዳዊት ራሕርሓይ ክንብል ይግብኣና።

ዕዉር ጸገሙ ጥራሕ ርእዩ ምስጨርሐ እቶም ጥቕኡ ዝጸንሑ ሰባት ሱቕ ክብል ገሰጽዎ ብካልእ ኣዘራርባ ንሓኽ ዕዉር ፍንፋን ኃጢአተኛ ንኢየሱስ ክትጽውዕ ኣብ ጥቕኡ ክትቀርብ ኣይግብኣካን እዩ እናበሉ ምስ ኢየሱስ ከይራኸብ ከልኪሎም፤ ከም ርድኡቶም ኢየሱስ ምስ ሓደ ንዑቕ ሰብ ከይራኸብ ኢዮም ዝከላኸሉ ዘለዉ። መን ኢኻ ንስኻ ንኢየሱስ ክትጽውዕ ደረጃኻ ፍለጥ ኣብ ኢየሱስ ዝቕርቡ ከማኻ ዝኣመሰሉ ኣይኮኑን ስለዚ ርኣኹ ሱቕ በል ኢሎም ካብ ምጽዋዕ ክኸልክልዎ ፈቲኖም።

ኣብ ሕይወትና ኣብ ገለ እዋን ንሕና ንኻልኦት ኣብ ኢየሱስ ከይቀርቡ ወይ ካልኦት ኣብ ኢየሱስ ከይቀርቡ ከልኪልና ንኸውን። ከባቢና ኣዕሩኽትና ናብራና ፈተውትና ኣብ ገለ እዋን ካብ ኢየሱስ ተፈለና ከም እንነበር ዝገብሩና ብዙሓት ኣለዉ። ንኢየሱስ ብጠባዮም ብዘረብኡም ብኸፍኡቶም ከይንርኢ ይኸውሉና ኸው ኣብ ዑረት ልብን ኣእምሮን ከም እንነበር ይገብሩና። ንመገዲ ኣምላኽ ሓዲግና ዓለም ኣይትጸርኒ እንብል ንመስል መንፈሳዊ ዑረት ጎልቢብና ሕይወትና ንመርሕ።

ባርጢሜዎስ ብቐሊል ሱቕ ዝብል ሰብ ኣይነበረን፤ ጸገሙ ዝፈልጥ እሞ ኢየሱስ ባዕሉ ክሳብ መልሲ ዝህቦ ናይ ከባቢኡን ሰብ ዝብሎን ድምብርጽ ኣይበሎን። ብዝያዳ እኳ ዓው ኢሉ እናቐጸለ ጸዊዑ። ሰብ ቀጺሉ ንኣምላኽ እንተ ጸውዑ እንተ ጸለየ መልሲ ይረክብ ግን ክጽውዕ ኣልኦ። ኢየሱስ ደጋጊምኩም ጸልዩ ይብለና። እዚ ዕዉር ደጋጊሙ ክሳብ ኢየሱስ መልሲ ዝህቦ ጸዊዑ። ኢየሱስ ይሰምዕ፤ ደው ይብል፤ ክሰምዓና። እዚ ዕዉር ደጋጊሙ እንተ ዘይጽውዕ ኢየሱስ ጉዕዞኡ

ምቕጸለ ነሩ። ንሕና ክንደይ ጊዜ ኣብ መዓልቲ ኢየሱስ ብጥቓና ይሓልፍ እሞ ከይጸዋዕናዮ ከየለለናዮ ከይጸዋዕናዮ ይሓልፈና። ብዙሕ ጊዜ ኣብ ኣምሮና ንኢየሱስ ኣብ ሓደ ውሱን ጊዜ ወይ ቦታ ከምእንርእዮ ጥራሕ ገርና ንሓስብ። ኣብ ቤተ ክርስቲያን ኣብ ሓደ ቤት ጸሎት ጥራሕ ዝርከብ ገርና ንርእዮ። እንተኾነ ኢየሱስ ብብዙሕ መገዲ ኣብ ጥቓና ኣሎ ኣብ ከማና ዝበሉ ሰባት ብዝተፈላለዩ መልክዕ ኣብ ጥቓና ኣሎ። ኣብ ገለ እሞን ብስቓይ ኣብ ገለ እሞን ከአ ብሓገስ ክንርእዮ ይደሊ። ኣብ ሕይወትና ንኢየሱስ ርኢና ክሳብ ዘይክአልና ዕረፍቲ የብልናን።

ኢየሱስ ድምጺ እቲ ብልቡ ረድኤት ደልዩ ወላ እኳ እቲ ዝሓልፍ ዝነበረ ህዝቢ ክስምዖ ኣጸጋሚ እንተ ነበረ ደው ኢሉ ኣምጽእዎ ኣባይ ኣቕርብዎ ኢልዎም። ኣብዚ ኢየሱስ ባዕሉ ኣይኮነን ኣብቲ ሰብኣይ ከይዱ፣ ባዕሉ ብቐጥታ እውን ኣይኮነን ጸዊዕዎ። ነቶም ኣብኡ ከይቀርብ ዝኸልክልዎ ዝነበሩ ነቶም ሱቕ በል ዝብልዎ ዝነበሩ ክርቕብዎ ይነግሮም ሽዑ ንሶም ይጽውዓካ ኣሎ ንዓ እናበሉ ኣቕረቡዎ።

ብኸምዚ ኢና ንኢየሱስ ክንፈልጦ እንኽእል። ሰባት ኣብኡ ከምእንቀርብ ይገብሩና ወይ ብዛዕብኡ የፍሉጡና። ብዙሓት ሰባት ኣብ ኢየሱስ ኣቕረቡዎን ወለደይ ስድራይ መመህራነይ፣ ዝሰማዕክዎ ስብከት፣ ሱባኤ ዝገበርክዎ፣ ዘንብብክዎ መጻሕፍቲ ዝረኣኹዎ ቪድዮ ተለብኹን. . . ኩሉ ንኢየሱስ ክፈልጥን ክርእን ሓጊዙኒ ክንብል ኣሎና። ኣብዚ ጊዜ ንውሰ እሞ ኣስተንትኖ ንግበር እሞ ንኹሎም ነዚ ዝገበሩልና ናብ ኢየሱስ ዘምጽኡና ነምስግናም። ልክዕ ኣብዚ እሞን ብኣና ኣቢሎም ብዛዕባ ኢየሱስ ክስምዑ ክፈልቱ ዝግብኡም ኣለዉ። ኣብ ስድራና፣ ኣብ ስራሕና፣ ኣብ ሕይወትና ኣብ ኩሉ ብዛዕባ እምነትና ንዛረብዩ? ክንደይ ሰብ ኣለዉ ንሕና ጽኑዓት ክርስቲያን ምዃና ዝኣምኑ ዝፈልጡ? እምነቱ ንግሉ ጥራሕ ዝገብር ክርስቲያን ምንጪ ተጻይነት እዩ። ክርስቲያን ምስ ካልኣት ምክፋል እዩ መልክዑ። ኣብ ኩሉ ከድኩም ስበኹ ይብለና ኢየሱስ።

እቶም ሱቕ በል ደው በል ኢሎም ዝኸልክሉ ዝነበሩ ሕጂ ተንስእ ንዓ ይጽውዓካ ኣሎ ክብሉ ንርኢ። እዚ ኣብ ሰባት ዝርኣ ነገራት እዩ። ኣብዚ ሰለስተ ነገር ኣሎ፡

- **ምትብባዕ፡** ኣጀኻ ንዓ ይጽውዓካ ኣሎ ክብልዎ እንከለዉ ዓቢ ሓገዝ እዩ። ንሕና ብባህርና ፍርሒ ኣሎና ዝሕግዝ ዘተባብዕ ንደሊ። ሽዑ ብተስፋ ኣብቲ ክንገብር ዘሎና ነገር ንኣቱ ንገብር። ንሰብ ምትብባዕ ጻማ ኣልኣ። ኣጀኻ/ኺ ክንብሃሃል ከሎና ኩኖ ጸበባ ራህዋ ከም እንርኢ ይገብረና። ኣነ ድኹም እየ ኣነ ኣይፈልጥን እየ እናበልና ንርእስና ኣትሒትና ከይንገብር ምጥንቃቕ የድልየና ከምኡ ንሰባት ነቲ ጽቡቕ ጎኖም ርእዮም መታን ክኸእሉ ኣጀኹም ክንብሎም ግቡእና እዩ። ኣብ ኢየሱስ ቅረብ ኣጀኻ መስቀልካ ተሰኪምካ/ኪ ቀጽል ቀሪብካ/ኪ ኢኻ/ኒ እናበልና ኣብ ጎደና ቅድስናን ዓወትን ክምርሹ ነተባብዕ።
- **ተንሥእ** (ትንሣኤ) እዚ ሰብ ኣብ ሓዲስ ሕይወት እዩ ዝጽዋዕ ዘሎ፣ ግዙፍ ሥጋዊ ጥራሕ ዘይኮነ መንፈሳዊ ትንሣኤ። ካብቲ ዝነበርካዮ ጸላም ተንሥእ ንዓ ኣብ ብርሃን እቶ እዩ ዝበሃል ዘሎ። ሕይወት ምቕያር ትንሣኤ እዩ። ሓደ ሰብ ክትንሥእ ሓጋዚ ሓባሪ የድልዮ። መልእኽቲ ትንሣኤ ብኣና እዩ ዝውሃብ። ንሓደ ሓውና ወይ ሓፍትና ካብ መልኪዎም ዘሎ መንፈስ ሰይጣን ክቕይሩ ክሕደሱ እንልኣኻ ንሕና ኢና። ክርስቲያን ማለት ትንሣኤ ዓወት ዘበስር ማለት እዩ። ቅ. ጳውሎስ ትንሣኤ እንተ ዘይሰበኸኩ ወይለይ እናበለ ይዛረብ ነሩ። ሎሚ ሰበኸቲ ትንሣኤ ንሕና ኢና።
- **ይጽውዓካ ኣሎ።** ጥዑይ ቃላት ብፍላይ እንጽብዮ እንልምኖ ነገር ክትረኽቦ ትጽዋዕ ኣሎኻ እንተብሉና ካብኡ ዝጥዕም ቃላት የለን። ኣብ ሕይወትና ዕለት ዕለት ይጽውዓካ ኣሎ ዝብል ንሰምዕ ኢና። ኣምላኽ ልኡኻቱ ሰዲዱ ብዝተፈላለዩ መገዲ ይጽውዓና ይዛረብና ከም ማርያም ሕራይ ክንብል ይግብኣና። ሰንበት ሰንበት ዘምጽኣና መልእኽቲ ክርስቶስ ክንቅበል ክትልኣኹ ካብ ኃቲኣትኩም ክትምሓሩ ክትዕረቑ ኣብ ነገድሕድኩም ሰላም ክትገብሩ ይጽውዓኩም ኣሎ ኢላ ቤተ ክርስቲያን ትነግረና። ክንሰምዕ ግድነት እዩ።

ኣብ ኢየሱስ ምቕራብ፡

ባርጢካውያን ስላሳሳ ስላሳሳ ነጻልኡ ኮበርትኡ (መጠለፍኡ) ደርብዩ እናዘለል ኣብ ኢየሱስ ገጹ መጺኡ። ንሓደ ለማናይ መንጠለፍኡ ኣሳሳኡን ክዳኑን እታ እንኮ ዝውንና እያ። ነዚ ኣእውን ደርብዩ ይሓድጋ እሞ ዳርጋ ጥርሑ ሓንቲ ዘይብሉ ኮይኑ ንርእሱ ኣብ ቅድሚ ኢየሱስ ይቐርብ። ቀዳሞት ወለድና ኣዳምን ሔዋንን ኃጢአት ምስ ገበሩ ጥርሑም ብምዃናም ሕፍረት ተሰሚዖም። ካብ እግዚአብሔር ክሕብኡ ፈቲኖም። ኢየሱስ ጥርሑ ኮይኑ ኣብ መስቀል ምስ ሞተ ግን ነቲ ብሰንኪ ኃቲአት ዝመጽኡ ሕፍረት ኣጥፊኡ ኣብ ንቡር መሊሰም። በርጢካውያን ጥርሑ ብዘይሕፍረት ኣብ ኢየሱስ ቀሪቡ።

ኣብ ጥምቀት ምልክት ተአምናና ኣብ ኢየሱስ ዝኾነ እቲ ንኡስ ክርስትያን ጥርሑ ኮይኑ ኣብ መካነ ጥምቀት ይኣቱ እሞ ተጠሚቑ በቲ ካልእ ወገን ይወጽእ። ጳዕዳ ክዳውንቲ ይኸደን ምልክት ናይ ሓዲስ ሕይወት ናይ ኢየሱስ። እዚ ዕዉር ከኣ ኣብ ኢየሱስ መጺኡ ብእምነት፣ ብነጻነት፣ ብዘይ ሓደ ነገር ይቐርብ። ነዚ ምስቲ ሃብታም ጎበዝ ሕይወቱ ምስሃብቱ ዝርኢ ክነጻጽሮ ንኸእል። ኣብ ኢየሱስ ክንቀርብ እንተ ኸኣልና ሓዲስ ሕይወትን መንፈስን ክንለብስ ንኸእል። ናይ እዚ ዓለም ነገራት ኩሉ ሓዲግና ኣምላኽ ማእከል ሕይወትና ገርና ክንመርሕ እሞ ኣብ ኢየሱስ ንቐርብ።

እንታይ ክገብረልካ ትደሊ?

ኣብ ቅድሚ ኢየሱስ ደው ኢሉ እንታይ ክገብረልካ ትደሊ ዝብል ሕቶ ቀሪብዎ በርጢካውያን። ኣብዚ ኢየሱስ ለቐ ካህናት ኣብታ ዝተነበት መልእኽቲ ዕብራውያን ከምዝብሎ እቲ ሰብኣዊ ባህርና ዝተኸፈለ ዓሚቑ ኣፍልጦ ናይ ዘድልየና ነገራት ዘልኦ ይሓትት። “ለቐ ካህናት ዘበለ ኹሉ ካብቶም ከምኡ ዝኾኑ ሰባት ይኅረ። ንእግዚአብሔር ብዜርኢ ነገር ከኣ መባእን መሥዋዕትን ስለ ኃጢአት ምእንቲ ኼቐርብ ምእንቲ ሰብ ይኸየም” (ዕብ. 5:1) ይብል። ነቲ ዕዉር ሕቶ ኣቐሪብሉ ኢየሱስ። “እንታይ ክገብረልካ ትደሊ?” ኣብ ማር 10:36 ንያዕቆብን ዮውሓንስ ደቂ ዘበድየዎስ ተመሳሳይ ሕቶ የቐርቡሎም “እንታይ ክገብረልኩም ትደልዩ” ይብሎም። ንሳቶም ኣብ መንግስትኻ ሓደና ብየማንካ ሓደና ኸኣ ብጸጋምካ ኢሎም። ኢየሱስ ብንጹር እቲ ዝግብኦም ክረኽቡ ምዃናም ገሊጽሎም። ኣብ መግለጺኡ ንኸልኦት ክገልግሉ ክብረት ከይምነዩ ነገርዎም። ነቲ ኣነ ዝሰትዮ ጽዋእ ክትሰትዩ ፍቓደኛታት ዲኹም ኢልዎም ሳቶም ከኣ እዎ ኢሎም። ሽዑ ጸገም የለን ብሓቂ ድኣ እትብልዎ ፈለቱ እምበር ክውሃቡም እዩ ኢልዎም። ርዲእቶም ግን ክብሪ እዚ ዓለም ስለ ዝነበረ ንመልእኽቲ ኢየሱስ ኣይተረድእዎን። ነቲ ሓቐኛ ነገር ክርእዩ ኣይክኣሉን። ኣብ ገለ እውን ንሕና እውን እንሓቶ እንልምና ኣይንፈልጥን ኣና። ዘይትርድኦ ምሕታት ኣብ ገለ እዎን ጸገም የምጽእ እዩ። ፈሊጥካ ተርዲእካ ምሕታት።

ንሕቶ ኢየሱስ መርጢካውያን ክምልስ እንከሎ ከም ደቂ ዘበድየዎስ ዘይኮነ “ነይታይ ክርኢ እደሊ” ኢልዎ። ኣብዚ እንርእዩ ልዕሊ ግዙፍ ምርኣይ ከምዝሓትት ዘሎ እዩ። እዚ ኩልና ኣብ ሕይወትና ኩሉ ጊዜ ብምቕጻል ዘድልየና እዩ።

ምስጢር ሕይወት ርኢኻ ምኽኣል እዩ። ሓቐኛ ትርጉም ሕይወት ዝጉዕዞኡን፣ ርእዮም ዝኸእሉ ህዝቢ ምዃን፣ እግዚአብሔር ኣበይ ከምዝርከብ ርኢኻ ምኽኣል፣ ሓቐኛ ሓቕን ጽቡቕን ኣብይ ከምዝርከብ ርኢኻ ምኽኣል። እዚ ዕዉር ዘቐረቦ ሕቶ ሓቐኛ ሕቶ መልሲ ዘድልዩ ስለ ዝኾነ ኢየሱስ ኪድ እምነትካ፣ ኣባይ ስለ ዝኣመንካ፣ ድኅንካ፣ ሓቂኻ፣ ነጺሕካ፣ ምሉእ ኮንካ ኣሎኻ፣ ኪድ ሓቂኻ ኣሎኻ ይብሎ። እቲ ሰብኣይ ሽዑ ንሽዑ ክርኢ ክኢሉ።

ክርኢ ስለ ዝኸኣለ ተኸቲልዎ።

ክርኢ ምስጀመሪ እቲ ሰብኣይ እንታይ ገሩ? ክርኢ ዝኸኣለ ሰብ ክገብሮ ዝኸእል ገሩ፣ ንኢየሱስ ኣብ ጉዕዞ መገዱ ተኸቲልዎ ስዒብዎ። ኣብቲ መጀምርያ ናይ እዚ ታሪኽ ዝረኣናዮ ዕዉር ለማናይ ኣብ መገዲ ኮይኑ ዝልምን ጽጉም ሓገዝ ዘድልዩ ሰብ እዩ ነሩ። እዚ ሰብ ንኢየሱስ ከይረኽቦ እንከሎ ጽጉም ብኹሉ ፍልጡ ብትኳቦ ዝነበር፣ ዕዉር፣ ድኻ ለማናይ ሕይወቱ ኩሉ ጊዜ ሓደ ዓይነት ዝነበረ እዩ ነሩ። ኣብ መጭረሽታ ናይ እቲ ታሪኽ ዝርኢ ሰብ ግን ብንጹር ኣብ ቅድሚኡ ዘሎ ክርኢ ዝኸኣለ ኣበይ ይኸይድ ከምዘሎ ዝርኢ። ካብ ሕጂ ንድሓር ለማናይ ኣይኮነን ክርኢ

ዝኸእል ጥዑይ ሰብ ንርኢ። ኣብ ጥቓ መገዲ ኮይኑ ዝልምን ዘይኮነ ምስ ኢየሱስ ኮይኑ ዝጉዓዝ። ኣብ ጎረ መገዲ ኮይኑ ዝልምን ዘይኮነ ኣብ መገዲ ምስቲ ሓቕን መገድን ዝኸነ ኢየሱስ ኮይኑ ዝምርኸ፤ ኢየሱስ ንሱ እቲ መገድን ሓቕን ሕይወትን እዩ። እዚ መገዲ ከምእንርእዮ ዘሎና ንኢየሩሳሌም ገጹ ዝወስድ እዩ። ኣብ ሕማምን ሞትን ትንሣኤን ገጹ ዝወስድ።

መደምደምታ፡

እዚ ታሪኽ ዕዉር ዝነበር እሞ ክርኢ ዝኸአለ ሰብ መደምደምታይ ናይ እቲ ማርቆስ ወንጌላዊ ካብ ምዕ. 7~10 ዘሎ እዩ። ከምኡ ጽማቕኒ ናይ ሓደ ንግደት ክርስትያናዊ ሕይወት እዩ። ንሕና ብባዕልና ዕዉራትን ድኻታትን ናይ ባዕልና ሓንቲ ክንገብር ዘይንኸእል ኢና። ከም ክርስትያን ምስጢርን ትርጉምን ሕይወት ክንርእን ክንፈልጥን ክኢልና፤ እንተኾነ ኩሉ ጊዜ ኣብ መንጎ ኣትዩ ጸልማት ዝጉልብብ ስለ ዝገጥመና ብቐጻሊ ኣብ ኣምላኽ ክንምለስ ናብቲ ሓቕኛ መገዲ ተመሊስና ክንርኢ ምእንቲ ኣብ ኢየሱስ ክንመጽእ ክንልምን ክንሓትት ይግብእና ምስ ኢየሱስ ኮና ንኢየሩሳሌም ገጽና ኣብ መገዲ ምስኡ ክንጉዓዝ ብንጹር ራእይን ብምሉእ ነጻነትን ክንጉዓዝ ኣሎና።

ማርያም ናይ እዚ ኩሉ ኣርኣያና እያ። ሉቃስ ንኹሉ ኣብ ልባ ትህዞ ነበረት ይብለን። ነገር ኣምላኽ ኣብ ልባ ከም መብራህቲ ሒዛቶ ትነብር ስለ ዝነበረት ናይ እዚ ዓለም ነገር ከደናግራ ከጋግያ ይኸእል ኣይነበረን። ንኹሉ ብመንጽር ወዳ ትርእዮ ነራ። ንኣና ክትርእዩ ሰላም ክትረኽቡ ዓለምኩም ዘሐጉስ ክኸነልኩም ወደይ ዝበለኩም ግበሩ ትብለና። ንሱ ዝደልዮ ንሓውናን ሓፍትናን ብፍቕሪ ክርስቶስ ርኢና ክንክእል እሞ ኣብ ሓደ መኣዲ ፍርቕሪ ክነብር ክንጽዕር።

ኣማርያም ኣደናን ኣደ መድኃኒና ካብ ዝኸነ ጸልማት ወጺእና ብርሃን ወድኺ ርኢና ክንክእል ኣብ ሕይወትና ሓቂ ርትዒ ኣንጊስና ንጸልማት ብብርሃን ክንትክእ ንጽልኢ ብፍቕሪ ሓግዝና ጸልይልና ንበላ።

ኣባ ንጉሠ ፍሥሓ